

दिनांक : 14.10.2025

समय : 07.10AM

प्रादेशिक समाचार

आकाशवाणी, भोपाल

प्रातःकालीन समाचार

मुख्य समाचार :-

- उद्योग और रोजगार वर्ष की थीम पर मनाया जाएगा प्रदेश का स्थापना दिवस।
- राज्य स्तरीय स्वच्छता समग्र समारोह आज, मुख्यमंत्री प्रदान करेंगे स्वच्छता सम्मान।
- प्रदेश के सभी विश्वविद्यालयों को अगले पांच साल का रोडमैप तैयार करने के निर्देश।
- खंडवा में राष्ट्रीय किशोर सम्मान समारोह में आज मुख्यमंत्री गीतकार प्रसून जोशी को करेंगे सम्मानित।

सीएम-प्रदेश स्थापना दिवस

मुख्यमंत्री डॉ. मोहन यादव ने कहा है कि 1 नवंबर को प्रदेश स्थापना दिवस उद्योग एवं रोजगार वर्ष की थीम पर मनाया जाए। आत्मनिर्भर भारत और आत्मनिर्भर मध्यप्रदेश को लेकर हुए नवाचारों और विशेष गतिविधियों का प्रभावी रूप से प्रस्तुतीकरण किया जाए। मध्यप्रदेश स्थापना दिवस समारोह के संबंध में मंत्रालय में कल हुई बैठक में मुख्यमंत्री डॉक्टर मोहन यादव ने कहा कि 'रोजगार के मंदिर हैं उद्योग' की थीम के साथ कौशल उन्नयन, तकनीकी शिक्षा, उद्यमशीलता के विकास सहित युवाओं को रोजगार और आत्मनिर्भरता से जोड़ने वाली सभी गतिविधियों का स्थापना दिवस संबंधी कार्यक्रमों में प्रभावी और आकर्षक प्रस्तुतीकरण किया जाए। भोपाल में होने वाले राज्य स्तरीय कार्यक्रम के साथ सभी जिला और संभागीय मुख्यालयों पर भी भव्य कार्यक्रम आयोजित हों।

स्वच्छता समग्र कार्यशाला

नगरीय विकास एवं आवास विभाग द्वारा आज भोपाल के रवीन्द्र भवन में 5वां राज्य स्तरीय स्वच्छता सम्मान समारोह एवं कार्यशाला "स्वच्छता समग्र" का आयोजन किया जाएगा। मुख्यमंत्री डॉ. मोहन यादव समारोह में उल्लेखनीय कार्य करने वाले नगरीय निकायों को स्वच्छता सम्मान प्रदान करेंगे। समारोह में नगरीय विकास एवं आवास मंत्री कैलाश विजयवर्गीय एवं राज्यमंत्री प्रतिमा बागरी भी मौजूद रहेंगी। कार्यक्रम में स्वच्छता पखवाड़ा पर आधारित विशेष फिल्म एवं स्वच्छता सर्वेक्षण 2025 के डिजिटल पोस्टर का लोकार्पण किया जायेगा।

एमएसएमई-सीएम

मुख्यमंत्री डॉ. मोहन यादव कल भोपाल में एमएसएमई सम्मेलन 2025 में शामिल हुए। प्रदेश में सूक्ष्म, लघु और मध्यम उद्यमों के विकास के साथ स्टार्टअप इकोसिस्टम को सशक्त बनाने के उद्देश्य से आयोजित सम्मेलन में मुख्यमंत्री डॉ. मोहन यादव ने कहा है कि राज्य सरकार का उद्देश्य प्रदेश में उद्यमिता को प्रोत्साहन देकर देश-प्रदेश और युवाओं को आत्मनिर्भर बनाना है।

इस मौके पर मुख्यमंत्री डॉ. यादव ने सूक्ष्म, लघु और मध्यम उद्यम विभाग की योजना के तहत 700 एमएसएमई इकाइयों को सिंगल क्लिक से करीब 200 करोड़ रुपये की प्रोत्साहन सहायता राशि भी वितरित की।

काँप 30-गोलमेज सम्मेलन

केंद्रीय पर्यावरण, वन एवं जलवायु परिवर्तन मंत्री भूपेंद्र यादव ने कल ब्राज़ील के ब्रासीलिया में काँप30-पूर्व मंत्रिस्तरीय गोलमेज सम्मेलन में भाग लिया। उन्होंने इस बात पर ज़ोर दिया कि पेरिस समझौते के एक दशक पूरे होने पर काँप30 को बहुपक्षवाद, समता और सामूहिक संकल्प में विश्वास की पुनः पुष्टि करनी चाहिए ताकि लोगों और पृथ्वी के लिए वास्तविक कार्रवाई की जा सके। श्री यादव ने विस्तार से बताया कि कैसे प्रधानमंत्री नरेन्द्र मोदी के नेतृत्व में भारत कार्य-उन्मुख और सहकारी बहुपक्षवाद को मूर्त रूप देने वाली घरेलू और अंतर्राष्ट्रीय पहलों के माध्यम से समाधान का हिस्सा रहा है।

जीएसटी सुधार

प्रधानमंत्री नरेन्द्र मोदी द्वारा घोषित और पिछले महीने की 22 तारीख से शुरू हुआ वस्तु और सेवा कर-जीएसटी बचत उत्सव से पूरे देश को लाभ हो रहा है। जीएसटी सुधार के प्रभावों की कड़ी में आज प्रस्तुत है संशोधित दरों से महाराष्ट्र के उद्योगों को मिलने वाली मजबूती के बारे में हमारे संवाददाता की रिपोर्ट-

सीएम-विश्वविद्यालय

मुख्यमंत्री डॉ. मोहन यादव ने कहा है कि प्रदेश के सभी यूनिवर्सिटी कैंपस और अन्य उच्च शिक्षण संस्थान विश्वस्तरीय बनाए जाएं। यह सभी संस्थान आईआईटी, आईआईएम और अन्य राष्ट्रीय संस्थानों की तर्ज पर विकसित किए जाएं। सिर्फ सैद्धांतिक ज्ञान नहीं, सभी विश्वविद्यालयों एवं महाविद्यालयों में रोजगारपरक एवं बहुउद्देश्यीय विषय एवं कोर्सेस प्रारंभ किए जाएं। मुख्यमंत्री डॉ. यादव कल मंत्रालय में उच्च शिक्षा विभाग और प्रदेश के सभी विश्वविद्यालयों और महाविद्यालयों में रोजगारपरक नवीन विषय प्रारंभ करने के संबंध में आयोजित बैठक को संबोधित कर रहे थे। मुख्यमंत्री डॉ. यादव ने प्रदेश के सभी विश्वविद्यालयों के कुलगुरुओं को निर्देशित किया कि वे सभी अपने विश्वविद्यालयों का अगले पांच साल का रोड-मैप तैयार करें।

गोवर्धन पूजा

प्रदेश में 21 अक्टूबर को गोवर्धन पर्व लोक अनुष्ठान और सांस्कृतिक परंपराओं के अनुसार मनाया जाएगा। मुख्यमंत्री डॉ. मोहन यादव ने कल निर्देश दिए कि गोवर्धन पर्व आयोजन में गौशालाओं तथा पशुपालकों को विशेष रूप से सहभागी बनाया जाए। साथ ही गोवर्धन पर्व पर पशुपालन तथा दुग्ध उत्पादन के क्षेत्र में विशेष उपलब्धियां दर्ज करने और नवाचार करने वाले उद्यमियों को सम्मानित भी किया जाए। मुख्यमंत्री डॉ. यादव कल मंत्रालय में आयोजित एक बैठक में बताया कि प्रदेश की गौ-शालाओं में गोवर्धन पर्व का सामुदायिक आयोजन होगा। गोवर्धन पर्व का मुख्य आयोजन रवीन्द्र भवन भोपाल में किया जाएगा, जिसमें गोवर्धन पूजन, परिक्रमा, अन्नकूट भोग मुख्य होगा।

किशोर सम्मान

संस्कृति विभाग द्वारा जिला प्रशासन, खंडवा के सहयोग से राष्ट्रीय किशोर कुमार सम्मान का आयोजन पुलिस परेड ग्राउंड, खंडवा में किया जा रहा है। समारोह में आज मुख्यमंत्री डॉ. मोहन यादव वर्चुअली शामिल होंगे। इस मौके पर मुख्यमंत्री डॉ. यादव वर्ष-2024 के राष्ट्रीय किशोर कुमार सम्मान से मुंबई के सुविख्यात गीतकार प्रसून जोशी को विभूषित करेंगे। समारोह में संगीत के साधक एवं कलाप्रेमी श्रोताओं का प्रवेश निःशुल्क रहेगा।

आरबीआई अधिसूचना

भारतीय रिजर्व बैंक ने भारत स्थित बैंकों और उनकी विदेशी शाखाओं को भूटान, नेपाल और श्रीलंका के निवासियों को भारतीय रुपये में ऋण देने की अनुमति दे दी है। इसके अतिरिक्त आरबीआई ने विदेशी मुद्रा खातों में अप्रयुक्त धनराशि की प्रत्यावर्तन अवधि एक महीने से बढ़ाकर तीन महीने कर दी है। इससे पहले जनवरी में आरबीआई ने भारतीय निर्यातकों के लिए विदेशों में विदेशी मुद्रा खाते खोलने की अनुमति दी थी।

समाचार संक्षेप में

- मुख्यमंत्री डॉ मोहन यादव की अध्यक्षता में आज मंत्रालय में राज्य मंत्रिमंडल की बैठक आयोजित की जाएगी। बैठक में कई महत्वपूर्ण विषयों पर निर्णय लिए जाएंगे।
- आगरमालवा जिले में खाद्य सुरक्षा विभाग ने कल बाजार से कई खाद्य पदार्थों के नमूने लेकर गुणवत्ता जांच के लिए राज्य खाद्य प्रयोगशाला भोपाल भेजे हैं।
- शिवपुरी के आईटीआई में कल ओपन कैपस प्लेसमेंट ड्राइव का आयोजन किया जाएगा।
- सतना जिले में कलेक्टर एवं जिला मजिस्ट्रेट ने नरववाई जलाने पर प्रतिबंध लगा दिया है।
- मंदसौर में एचआईवी संक्रमण की रोकथाम के लिए सघन जागरूकता अभियान चलाया जा रहा है।
- मंडला में सांसद फगन सिंह कुलस्ते ने ग्राम पंचायत पौंडीमाल में 49 लाख 50 हजार रुपए के विभिन्न विकास कार्यों का भूमिपूजन किया।
- डिंडौरी जिले के किसानों के लिए कृषि विभाग ने कोदो-कुटकी की खेती को प्रोत्साहित करने हेतु पंजीयन प्रक्रिया प्रारंभ की है।
- नई दिल्ली में चल रहे वेस्टइंडीज के साथ दूसरे क्रिकेट टेस्ट मैच के पांचवें दिन भारत आज दूसरी पारी में एक विकेट पर 63 रन से आगे खेलगा। भारत को मैच जीतने के लिए मात्र 58 रन की जरूरत है।
